

Qocalmağa Akif Səməd yanaşması...

İnsan dünyaya gəldiyi andan, xüsusilə özünü dərk edəndən sonra daha çox böyüməyə, həyatın bu və ya problemləri ilə qarşılaşmağa, özünü hər sahədə sınağa can atır. Necə deyirlər, gənclik, yetkinlik və digər yaş bölmələrində böyümək üçün az qala sinov gedir. Sanki il üstünə il gələndə otuzu-qırkı haqlayan da özünü daha rahat hiss edir. Elə ki, yaş əllini haqladı, onda peşəkar sürücü kimi bir ayağını maşının əyləcində saxlamağa çalışır. Amma illəri, zamanı saxlamaq mümkün deyil. Bu mənada söz adamları, xüsusilə də aşiqlər, şairlər, yaşla bağlı tez-tez sarı simə köklənirlər...

Qısa bir ömür yaşadı Akif Səməd. Bu qısa ömründə elə bir əli sözde, bir əli də bu dünyanın yaxasında oldu. Ona görə də hər yerdə anıldı, hər yerdə göz, könül onu axtardı. Bu gün də belədi. Təbii ki, yaxından tanıdığım, tez-tez həmsöhbət olduğum Akif Səmədin yaradıcılığına da kifayət qədər bələdəm və elə onun bu gün diqqətini zə təqdim etdiyim şeiri də yaşla, ömür-günə bağlıdır. "Bir şairin bir şeiri" layihəmin qonağı Akif Səmədin "Özüme yol" kitabından götürdüyüm bu şeirin ovqatı da, ruhu da, elə oradakı mənzərə də mənim indiki halımla üst-üstə düşür. Akif Səməd yazır ki:

**Vərəqə düşə bilmir
Qələmdə söz qocalır**

**Gedib kəndimə yetmir,
Arxamda iz qocalır.**

Gördünüzümü, dəyərli oxucu. Sözü qocalmayan, ruhu həmişə bizimlə olan Akif Səməd qocalan izlə, ömürlə, dəftər-qələmlə bağlı hansı məqamları diqqətə çatdırıb və bu mənalardan alt qatında nələri yatır. Zənnimcə, təkcə kəndimizə yox, bəzən özümüzə də çatmayan əlimizin məsafəsi, cığır, izi də gözümlə görə-görə qocalır. Ona görə də Akif Səmədin bu yanaşması mənim də qocalan ömrümü bir kino lentini kimi gətirir gözümlə qarşıma və mən də:

**Mən ömür içində ömür əridib
Günlərin içində gün kiridirəm...
Sevginin əlindən tutub yeridib -
Ölməyə qoymayıb qəm dirildirəm...**

Əslində, insan təkcə qurub yaratmış, həm də uçurub dağıdır. Özü də, bu sonuncu proses iki mənə daşıyır. Biri yenilik, yeni təzələmək, dağıtdığını, sökdüyünü daha yaxşı, daha diqqətləyi təmiz etmək, ikincisi də vandallıq baxımından gerçəkləşdirilir. Bunu da insanlar düşmənçilik kökləri üzərində edirlər. Deməli, hər iki halda insanın qurmaq, dağıtmaq missiyası danılmazdır. Bax, müqayisə uğursuz olsa da, mən də içində təkcə gün əritmirəm, həm də o əriyən günün mənə bağışladığı qəmi yaşadırım, qəmi dirildirəm. Bu isə bir az şairlik, bir az xəyalpərvərlik, bir az duy-

ğusalıqdır. Amma Akif Səməd onu mənim dediyim prizmanın başqa bir bucağı altında ifadə edir. O, yazır ki:

**İncəsiz Kür azalır,
Axırdı gur - azalır
Gözümdə nur azalır**



Bağırmda köz qocalır.

Gördünüzümü, burda Kür çayının ovqatı, mənzərəsi, onun gerçək durumu necə poetik baxış altına düşür. Bu baxış altı isə fəlsəfə dilində şair üçün qocalmaqdır. Onu da duymaq üçün ən azından Akif Səməd olmaq gərəkdir. Mən Kürün suyunun azalmasının səbəbini min yerə yozan adam tapıb çıxara bilərəm ortaya. Amma o suyun azalmasının mayasında, canında qocalmaq olmasını yalnız Akif Sə-

məd görüb, fəhm edibdi. Ona görə də gözdə azalan nur da, Kürün azalan suyu da onun üçün qocalmaq anlamını sözlə, şeirlə demək imkanını yaratmış olur və mən də elə həmin o əritdiyim günün içərində gördüyüm mənzərənin davamını belə sərgiləyirəm:

**Siz də yaxınlaşın təsəlli üçün
Məni hər çəkdiyim gün "ah" a bükün...
Sevməkdə günahım vallah, büsbütün -
Siz məni elə bu, günahı bükün...**

Düşünə bilərsiniz ki, məni qocaldan hər bir ah ümumi yanaşmadır. Lakin burda bir məqam da var. O ahın səbəbkarıdır həmin O məqam da! Deməli, hər cür dərindən ifadəsi olan ah mənim üçün həsrətin ifadəsi, həsrətin cizgisidir. O ah da, o cizgi də ruhumla, ürəyimlə birlikdə yaşa dolur, qocalır və mən də onun təsirindən, onun aurasından çıxıb bilmirəm. Ona yenə üz tuturam Akif Səmədə:

**Kənddəki qara daş mən,
Qara daşa qardaş mən
Qardaşım, mən cəhənnəm,
Uşaqlar tez qocalır.**

Görün Akif hardan-hara gəldi. Öncə qələm, kağız, iz qocaldı, sonra gözü nuru, Kürün suyu və nəhayət, şairin özü. Amma bunların heç biri onun üçün qayğıya, dərəcəyə çevrilmədi. Təbii ki, bu şeirin içərində, bu məqamda, yəni böyük yanaşmada, amma fərdin baxışı al-

tında isə o sadaladığım qocalmaların ən dəhşətlisi Akif Səmədə görə uşaqların qocalmasıdır. Bir anlıq həmin mənzərəni özünüz üçün yarıdın. Onda görəcəksiniz ki, uşaqların və yaxud uşaqlarımızın qocalması necə səmtə, necə yerə yozula bilər, onun qatlarında nələri görmək olar və hər kəsdə gördüyü bu qocalma üçün daxilən üzürlər, əndişələr...

Elə mən də həmin o uşaqların qocalmasının nə demək olduğunu içimdə çözü-çözü dünyanın namərdliyini qınaya-qınaya çevrəndəkiləri saf-çürük edə-edə, yenə sonda gəlib dərdlə, tale ilə kəllələşirəm. Onun buynuzlarını qırmağa çalışıram. Amma alınmır. Çünki:

**Həyat zərbələri qılınıcdan da sərt
Ürəyin tüstüsü arşə ucalır...
Deyəsən tamamdı kəsilən o şərt -
Qocalır Əbülfət, yaman qocalır...**

Hə, gördünüz ki, yaşla bağlı, zamanla bağlı baş verənlər öz canını, qanını yaşamı da əlavə edəndə onda qocalma necə sürətlənir. Bax, bu mənada indi və bütövlükdə həyatım boyu yaşadığım yaş üstə yaş gətirmək, ömrü qısaltmaq üçün əlindən gələni hər şeyi edib və edir. Ona görə də Akif Səmədin qorxdığı qocalıq da, mənim də qocalmağım əl-ələ tutub meydan sulaşdırır...

Əbülfət MƏDƏTOĞLU

— Ədalət.- 2022.- 17 sentyabr.- S.6.